

L-ISKRITTURA MQADDSA U D-''DIVINA COMMEDIA'' TA' DANTE ALIGHIERI

Ta' LAWRENCE R. SCHIAVONE

Dawk il-kittieba li f'dawn l-ahhar mija u hamsin sena tkellmu mid-*Divina Commedia* ta' Dante Alighieri, meta ġew biex isemmu l-ispiritu li minnu l-gharef poeta seta' ġie mnebbah biex jikteb l-opra tiegħu tal-ghageb, mhux dejjem taw kif kien jixraq importanza lis-sehem li kellha l-Iskrittura Mqaddsa fil-holma poetika ta' dak li d-dinja kollha sa minn snin kbar tqies bhala "divin poeta". Hfna minnhom dehrilhom li Dante kien fassal ix-xogħol kbir tiegħu fuq dak ta' kittieba pagani, l-aktar fuq Virgġilju, li lejh kellu qima kbira u li lilu għażel bhala gwida tiegħu biex johorġu mill-bosk tad-dnub u jwasslu, wara vjaġġ ta' biża' u niket, fl-infern u ta' sogħba fil-purgatorju, sal-quċċata tal-Genna ta' l-Art. Ahna ma rridux b'xi mod' innaqqsu d-dejn li Dante kellu lejn il-kittieba klassiċi, l-aktar f'dik li hija sengha tal-kitba u sbuhija letterarja; irridu biss insostnu li wisq akbar huwa s-sehem li kellha l-Bibbja fid-*Divina Commedia*, mhux biss imhabba s-suġġett għoli u religjuż magħżul mill-poeta, imma wkoll imhabba l-eżempji mehudin mill-Iskrittura li bihom inqeda Dante biex iwasslilna t-tagħlima tiegħu li biex naslu għand Alla jentieg qabel kollox li naraw il-kruha tad-dnub, nindmu minn htijietna, u nimxu fit-triq tas-sewwa.

Nistghu nġhidu bla tlaqliq li l-istorja tal-bniedem u t-tagħlim t'Alla li l-Iskrittura Mqaddsa tqegħdilna quddiemna nsibuh fl-opra kbira ta' Dante mhux biss bhala tiżjin li jsebbah u jkabbar il-poezija tiegħu, imma qabel u fuq kollox sustanza u sisien ta' dawk il-veritajiet li l-poeta żgur kien tgħallem fi tfulitu u li wara, imsaħhin mill-esperjenza qarsa ta' l-eżilju, ried ihallilna. Alla huwa t-triq, is-sewwa u l-hajja; fl-imhabba tiegħu lejna ried jibghat lil Ibnu biex jehlisna mill-madmad tad-dnub, imma biex naslu għandu wriena li jentieg li ahna nimxu fuq it-tagħlim tiegħu kif insibuh fil-Kotba Mqaddsa u taht it-tmexxija tal-Knisja ta' Kristu. Wara li Beatrice tfehem lil Dante kif m'għandna qatt nonqsu mill-wegħda li nagħmlu f'Alla tispicċa b'dawn il-kelmiet li għalina l-insara għandhom tifsira kbira:

*Siate, Cristiani, a muovervi più gravi:
non siate come penna ad ogni vento,
e non crediate ch'ogni acqua vi lavi.
Avete il novo e 'l vecchio Testamento,
e 'l pastor de la Chiesa che vi guida:
questo vi basti a vostro salvamento.*

(Par. V 73-78)

Bhalma naraw għalhekk mill-kelmiet ta' Beatrice, li fiha l-poeta jara x-xbieha tal-għerf bla qies t'Alla, il-Kotba Mqaddsa għandhom inisslu fina l-insara qima u mħabba lejn il-kelma t'Alla miktuba. Dante jurina wkoll kif għandna nilqgħu u nobdu t-tagħlim tal-Bibbja kif imfisser lilna mir-Raġġaj ta' l-erwieh li Kristu halla fuq l-art biex imexxina fit-triq għall-hajja ta' dejjem. Miskin mela min ighawweġ għax hekk jaqbillu l-kelma ta' l-Iskrittura biex ikun jista' jaqdi x-xewqat hżiena tiegħu ta' kburiġa, żina jew reġħba. Aktar 'il quddiem insibu lill-poeta jcanfar bi kliem iebes, dejjem b'mezz ta' Beatrice, lil dawk li ma jimxux fuq it-tagħlim ta' l-Iskrittura jew idawru kif jidhrilhom is-sens tagħha:

*Voi non andate giù per un sentiero
filosofando: tanto vi trasporta
l'amor de l'apparenza e 'l suo pensiero.
E ancor questo qua su si comporta
con men disdegno, che quando è posposta
la divina Scrittura, o quando è torta.* (Par. XXIX 85-90)

Dante mela għaraf il-kobor u l-qdusija ta' l-Iskrittura u hass il-htieġa li l-ispirtu tagħha ma kellux jitbiddel skond kif wiehed jaqbillu, imma li kull nistrani, bħala iben fidil tal-Knisja kellu jimxi fuq it-tifsir tagħha ta' dawn il-Kotba għeżiež għax Hi biss kienet imnebbha mill-Ispirtu Santu biex tagħmel dan, u Lilha biss kienet mogħtija s-setgħa biex tghallem lill-ġnus kollha t-triq tas-sewwa. Dmir ukoll tal-veru nistrani, iżid ighidilna l-poeta, huwa dak li jaqra l-Bibbja biex ikun jista' jifhem aħjar is-sbuhija u s-siwi tal-kelma t'Alla:

*Però necessità fu a li Ebrei
pur l'offerire, ancor ch'alcuna offerta
si permutasse, come saver dei.*

(Par. V 49-51)

Il-kbir poeta għex fi żmien li fih l-Ewropa kienet bdiet tistenbah min-nagħsa tqila li kienet waqgħet fiha wara l-waqgħa ta' l-Imperu ta' Ruma. Fil-qagħda imwiegħra tal-hajja ta' żmienu Dante fehem li

è-èiviltà ġdida ta' l-Ewropa kienet tista' tinbena biss fuq żewġ sisien sodi: l-ghaqda politika taht sultan wiehed, u dik reliġjuża taht il-Vikarju ta' Kristu. Dmir tas-sultan kellu jkun dak li jħares il-libertà civi: li taè-èittadini fil-waqt li l-Knisja kellha tilqa', thaddan u tisser lill-fidili nsara l-Kotba Mqaddsa u fuqhom timxi fit-tagħlim tagħha lejn il-hajja ta' dejjem. Dante, għalhekk, bhala iben fidil tal-Knisja ta' Kristu ma setax jonqos li ma jzidx ma' l-istudju tieghu dak ta' l-Iskrittura li huwa aèèetta bhala “summa fidei”. Kien iħossu żgur li min ma jafx il-Bibbja ma jafx lil Kristu u l-missjoni tieghu qaddisa fuq din l-art. Fid-*Divina Commedia* nsibu msemmiya bosta drabi l-kelma tat-Testment il-Qadim u tat-Testment il-Ġdid. Taht forma poetika u b'sengħa tassew tal-ghageb il-poeta, li kif ighidilna F. De Sanctis, kellu fidu qawwiya f'Alla, irnexxielu jwassal lill-qarrejja tieghu l-messaġġ li Alla għoġbu jhalli fil-Kotba Mqaddsa.

Nixtiequ għalhekk f'għeluq is-seba' mitt sena mit-twelid ta' Dante, insemmu x'uhud mill-persunaġġi biblièi li niltaqqu magħhom fl-opra kbira tieghu, kif ukoll xi ftit passi mill-Bibbja li nsibu msemminjin fil-*Commedia*. Dawn il-persunaġġi u dawn l-episodji l-poeta jqiegħed quddiemna biex b'mezz tagħhom jurina kif id-dnub ikerrah ir-ruh tal-bniedem u kif il-virtù tressaq ir-ruh qaddisa lejn it-Tron t'Alla.

* * *

FID-DLAM U L-KRUHA TA' L-INFERN

Mitlufa l-hajja tal-grazzja mħabba d-dnub u mfixkel mill-vizzju milli jilhaq it-triq tas-sewwa, Dante jibza'; iħossu jaqta' qalbu u jkun sejjer jint'lel meta jidhirlu Virġilju, mexxej, sid u mghallem tieghu. Wara li jwissih li biex jikseb mill-ġdid il-ħbiberija t'Alla jinħtieġ li l-ewwel jara l-kruha tad-dnub u jħoss vera ndiema ta' htijietu, Virġilju jistqarr li kienet il-Madonna li rat il-periklu li fih kien jinsab Dante u hasbet biex twassallu l-ghajjnuna qaddisa tagħha biex ikun jista' jintrefa' mill-qiegh li fih sab ruhu. F'Marija Santissima naraw għalhekk il-medjatrièi bejn Alla u l-midinbin. Virġilju kien ġie mgharraf b'dan minn Beatrice:

*Donna è gentil nel ciel, che si compiange
di questo impedimento ov'io ti mando,
si che duro giudicio là su frange.*

(Inf. II 94-96)

Imqawwi mill-kelmiet ta' Virġilju u mill-ħsieb li Beatrice qieghda tghasses fuqu biex isalva ruhu, Dante jibda l-vjaġġ tieghu. Imma kif jidhol mill-bieb iwahħax ta' l-infern isib dlam qawwi, jisma' biki,

tnehid u kliem faħxi, ihoss dieqa, jinfexx jibki u bid-dmugh f'ghajnejh jitlob lill-mexxej tiegħu ighidlu x'inhu dak li qed jisma'. Huma l-erwieh, iwiegeb Virgġilju, ta' dawk il-midinbin li f'hajjithom urew għazz fil-hwejjeġ t'Alla. Fosthom Dante jilmah

*l'ombra di colui
che fece per viltà lo gran rifiuto.* (Inf. III 59-60)

X'uhud jaraw f'dan il-midneb lil Esaù bin Izakk li għal ftit għazz mar ibigh lil huh tewmi d-drittijiet tal-primogenitura. Kummentaturi oħrajn jaħsbu li Dante ried jitkellem fuq Pilatu li mbażza' mit-tehdid tal-Lhud spicċa biex telaq lil Gesù bla htija f'idejn l-għedewwa tiegħu.

Il-poeta jkompli jimxi mrekkien wara Virgġilju, jara lid-demonju Caronte jgorr l-erwieh mitlufa fid-dghajsa miħhuta tiegħu, u wara raqda mbażza', li fiha jiġi mgħoddi bla ma jaf kif minn fuq ix-xmara infernali ta' Akeronti, isib ruħu fil-Limbu. Hawn, kif tgħallimna l-Knisja Mqaddsa, jinsabu l-erwieh ta' dawk li mietu mingħajr ma ġew maħsuln mill-ilma ħaj tal-magħmudija. Il-poeta Virgġilju jirrak-konta lil Dante il-wasla ta' Kristu fil-Limbu wara l-passjoni u l-mewt tiegħu biex jehles u jtella' miegħu fis-Sema l-erwieh tal-patrijarki u tan-nies qaddisa ta' l-Antik Testament li kienu rabtu r-rieda tagħhom mar-rieda t'Alla u b'xi mod kienu hejjew it-triq għall-miġja tal-Feddej:

*“Io era nuovo in questo stato,
quando ci vidi venire un possente,
con segno di vittoria, coronato.
Trasseci l'ombra del primo parente,
d'Abel suo figlio e quella di Noè,
di Moisè legista e obediante;
Abraam patriarca e David re,
Israel con lo padre e co' suoi nati .
e con Rachele, per cui tanto fè,
ed altri molti; e feceli beati.* (Inf. IV 52-61)

Aktar 'il quddiem, fil-waqt li jkunu neżlin dejjem 'l isfel lejn il-qieġ ta' l-infern, Dante jilmah oqbra b'nirien kbar heġin minnhom u jistaqsi jekk jistax jara xi ruħ minn dawk li jinsabu fihom, għax għalkemm l-għatu tal-oqbra hu merfugh l-ebda ruħ ma tidher. L-im-għallem tiegħu iwiegeb li t-talba ta' Dante tista' tiġi mismugħa, għaliex biss wara l-aħħar haqq dawk l-oqbra jingħalqu darba għal

dejjem meta l-erwieh li issa hemm fihom ikunu ġew lura mill-wied ta' Gosafat flimkien mal-ġisem li magghom kien dineb f'din il-hajja billi haddan u xerred ereżiji kontra s-Sewwa t'Alla:

*“Tutti saran serrati
quando di Iosafat qui torneranno
coi corpi che là su hanno lasciati”.* (Inf. X 10-12)

Kliem li jmissu jaghtina hafna x'naħsbu u x'nixtarru!

Wara li r-ruh mitlufa ta' Farinata degli Uberti, mgħargħra fin-nirien ta' wiehed mill-oqbra, tkellem lil Dante u tħabbarlu li ma jdumx ma jkun imkeċċi minn Firenze — wiehed mill-isbah episodji ta' l-opra danteska — dan flimkien mal-poeta kbir ta' Ruma jdur max-xellug u jitbiegħed minn dawk l-inħawi. Hawnehkk Virgġilju jfiehmu kif inhi mqassma dik in-naħa ta' l-infern li għadhom ma rawx; fost hwejjeġ oħra jsemmi l-post fejn qegħdin ibatu l-erwieh ta' dawk li dinbu kontra n-natura billi mxew fuq l-eżempju hażin tan-nies ta' Sodoma li minnhom insibu miktub fil-Ġenesi:

*e però lo minor giron suggella
del segno suo Sodoma e Caorsa
e chi, spregiando Dio col cor, favella.* (Inf. XI 49-51)

Dante dejjem hosbien jitlob lil Virgġilju jhollu dubju iehor: għala l-użura toffendi 'l Alla u mhux tolgot biss lil-proxxmu? L-imghallem iwiegeb billi jwiddbu li min jagħsar demm il-proxxmu bla ma jaqla' x'jiekol bl-għaraq ta' ġb'nu ikun qiegħed joffendi 'l Alla billi jmaqdar in-natura u l-arti, jiġifieri l-prodotti ta' l-art u x-xogħol meħtieġ biex il-bniedem jaqlagħhom: Il-Ġenesi, ikompli jghidlu, jitkellem ċar:

*Da queste due, se tu ti rechi a mente
lo Genesi dal principio, conviene
prender sua vita ed avanzar la gente.* (Inf. XI 106-108)

Għajta ta' kundanna harxa nsibuha f'Dante kontra dawk il-midinbin li jiltaqa' magħhom mgħaddsin rashom 'l isfel f'ħofor mimlija ilsna tan-nar. Huma dawk li mogħmijin mill-kobar u s-setgha ta' din l-art bieghu jew xtraw f'hajjithom hwejjeġ imqadssa u b'hekk ċappsu u tebbghu ġieħ il-Knisja. Hekk il-poeta jċanfar lil dawn l-erwieh mishuta:

*O Simon Mago, o miseri seguaci
che le cose di Dio, che di bontate
deon essere spose, e voi rapaci
per oro e per argento adulterate;
or conven che per voi soni la tromba,
però che ne la terza bolgia state.* (Inf. XIX 1-6)

Fost dawn il-midinb'in simonijaçi l-poeta jilmah lill-Papa Nikola III. Dan igharraf lil Dante li ma ddumx ma tinzel mieghu fl-infern ir-ruh tal-Papa Klementi V ghalix fuq l-art dan sejjer jimxi kif mexa Gasone li fuqu jittellem il-Ktieb tal-Makkabej. Gasone, insibu f'dal-Ktieb imqaddes, kien sar saċerdot kbir tal-Lhud wara li kien xtara din id-dinjità bi 360 talent minn ghand is-sultan Antijoku Epifane tas-Sirja:

*“Nuovo Iason sarà, di cui si legge
ne' Maccabei; e come a quei fu molle
suo re, così fia lui chi Francia regge”.* (In. XIX 85-87)

Il-poeta hawn idur fuq dan il-midneb u minghajr biża' u b'lehen qawwi jghajjat:

*“Deh, or mi di: quanto tesoro volle
nostro Signore in pria da santo Petro
ch'ei ponesse le chiavi in sua balia?
certo non chiese se non — Viemmi retro. —
Nè Pier nè li altri tolsero a Mattia
oro od argento, quando fu sortito
al luogo che perdè l'anima ria.*

F'din l-ghajta ta' kundanna li fiha nsibu msemminj passi minn S. Mattew (IV, 19) u mill-Atti ta' l-Appostli (I, 21-26) inhossu li Dante mhux biss huwa l-bniedem politiku ta' Firenze li qiegħed jip-protesta f'ismu kontra dak li qed jara korrott fi žmien, imma wkoll il-lehen ta' l-umanità li tmur tehodha kontra dawk ir-ragħajja li minflok ma jaħsbu għall-ħrief fdati f'idejhom, ifittxu biss li jitimghu lilhom infushom u bl-imġiba tagħhom huma ta' skandlu għal dawn il-ħrief. Sewwa jittellem fuqhom l-Evangelista fl-Apokalissi:

*Di voi, pastor, s'accorse il Vangelista,
quando colei che siede sopra l'acque
puttaneggiar coi regi a lui fu vista:
quella che con le sette teste nacque,
e de le diece corna ebbe argomento,
fin che virtute al suo marito piacque.* (Inf. XIX 106-111)

Erwieh ohra mishuta jara Dante huwa u niezel lejn iċ-ċentru ta' l-infern: saħhara li fuq l-art dehrilhom li kienu jistgħu jaqraw il-gejjieni, u issa mġegħlin iharsu għal dejjem lura; dawk li f'ħajjithom ma nqdex kif kien jixraq mill-uffiċċju li arthom kienet fdatilhom f'idejhom u hawn fl-infern jinsabu mġhaddsa f'zift iswed jagħli; ipokriti li għaxu wiċċ b'iehor u ħbew taht mant falz ta' qdusija l-hsebijiet u x-xewqat ħzi:ena tagħhom. Dawn ta' l-aħħar il-ħaq q t'Alla waddab għal dejjem taht kappa tqila taċ-ċomb li minn barra tidher tad-deheb. Waħda minn dawn l-erwieħ kellha sehem mhux ċkejken fil-mewt ta' Kristu: Qajfas, is-sacerdot il-kbir tal-Lhud li minn żmien twil kien waħhalha f'rasu li jeqred lil Ġesù. Ruħ ohra mitlufa turi lil Dante dik ta' Qajfas fil-waqt li tghidlu:

*“Quel confitto che tu miri,
consigliò i Farisei che convenia
porre un uom per lo popolo a' martiri.
Attraversato è, nudo, ne la via,
come tu vedi, ed è mestier ch'ei senta
qualunque passa, come pesa, pria. (Inf. XXIII 115-120)*

Bħal Qajfas — tkompli tghidlu din ir-ruħ — jinsab ikkastigat hatnu Anna li ssieheb miegħu biex ifttex il-mewt ta' Kristu flimkien mal-membri tas-Sinedriju. Ilkoll jinsabu msammrin ma' l-art biex minn fuqhom iġhaddu l-erwieħ kollha li bħalhom urew wiċċ b'iehor ma' tul il-ħajja tagħhom.

Minn din in-naħa jitbiegħdu Virġilju u Dante biex jinżlu aktar 'l isfel fil-fossa fejn jinsabu l-erwieħ ħzi:ena ta' dawk li bħal Uliisse u Diomedē, li fuqhom jitkell'em Omeru, inqdex bl-għaqal li bih kienu mzejna biex bi kliemhom u b'għemilhom iqarrqu bil-proxxmu tagħhom. Id-dehra ta' l-ilsna tan-nar li fihom huma mohbijin dawn l-erwieħ tfakkar lil Dante fil-karru tan-nar li kif tghidilna l-Iskrittura heba lill-profeta Elija minn għajnejn id-dixxiplu tiegħu Elizew:

*E qual colui che si vengìo con li orsi
vide 'l carro d'Elia al dipartire,
quando i cavalli al cielo erti levorsi,
che nol potea sì con li occhi seguire,
ch'el vedesse altro che la fiamma sola,
sì come nuvoletta, in su salire;
tal si move ciascuna per la gola
del fosso, che nessuna mostra il furto,
e ogni fiamma un peccatore invola. (Inf. XXVI 34-42)*

Eliżew — insibu fil-ktieb tas-Slaten — kien imżebblah mit-tfal ta' Bethel. Bhala kastig lin-nies ta' din il-belt li kienet rawmet lit-tfal fiż-żebliħ tal-veru twemmin, żewġ orsijiet harġu minn bosk, habtu għal dawn it-tfal u qatlu minnhom tnejn u erbgħin.

Dante qiegħed issa joqrob dejjem iżjed lejn iċ-ċentru ta' l-infern. Wara li jħalli l-inħawi fejn jinsabu ikkundannati l-ipokriti, isib ruħu flimkien ma' Virgġilju quddiem xena tal-biża' li l-ebda lsien ta' bniedem ma jista' jfisser. Jieqaf biex iħares lejn il-midinbin li fid-dinja żerġħu ġlied, qanqlu tahwid jew b'xi mod ġiebu firda fost familji, ibliet u ġnus; jara ġej in-naħa tiegħu midneb b'rasu maqtugħa li qiegħed iżomm f'idu bhalkieku kienet lanterna; jisma' dik ir-ras tingħi fil-waqt li tistqarr dnuħa. Hija dik ta' Bertrand dal Bormio li fil-qorti ta' l-Ingilterra għamlet minn kollox biex ixxewwex lill-prinċep Enriku kontra missieru Enriku II. Anqas daqsha ma kienet hajjiena r-ruħ ta' Akitofel li fl-Iskrittura nsibu li xewwex lil Assalonne kontra missieru s-Sultan David:

Io feci il padre e 'l figlio in sè ribelli:

Achitofel non fè più d'Absalone

e di David coi malvagi punzelli. (Inf. XXVIII 136-138)

Ftit wara, fost l-erwieħ li dinbu billi gidbu u qarrqu bil-proxxmu tagħhom insibu lill-mara ta' Putifar, ministru tal-Farġħuni, li rnexxielha bil-gideb tbejjet lil Gużepi bin Ġakobb f'qalb żewġħa u titfġħu l-habs bla htija. Dante jsejħilha "*la falsa che accusò Giuseppe*" (Inf. XXX 97).

Jaslu fl-aħħar iż-żewġ poeti fuq il-bir tal-Ġganti, hekk imsejjah għaliex sitt ġganti ta' kobor li ma jtwemminx jinsabu bla saħħa u mgħaddsa minn qaddhom 'l isfel f'bir iwahħax bhala kastig talli ttantaw jilħqu t-tron t'Alla. Wieħed minnhom ilissen xi kliem li ma jiftiehemx, imma Virgġilju jdur fuqu u jiksru fil-waqt li jgħarraf lil Dante min hu dak il-mishut ġgant:

*questi è Nembretto, per lo cui mal coto
pur un linguaggio nel mondo non s'usa.*

Lascianlo stare e non parliamo a voto;

che così è a lui ciascun linguaggio

come 'l suo ad altrui, ch'a nullo è noto. (Inf. XXXI 77-81)

Fil-figura ta' Nembrot Dante jgħaqqad elementi bibliċi u pagani.

Wara vjaġġ twil u ta' niket li fih Dante jara kull xorta ta' midinbin u kull xorta ta' kastig, jasal fl-aħħar fit-tarf tal-vjaġġ u jsib

ruhu ma' Virgilju fil-qiegh ta' l-infern. Hawn qieghed isaltan Lucifru li għall-kburija tiegħu jinsab imsammar fiċ-ċentru tad-dinja. Jehtieg li l-poeta hawnhekk iqawwi qalbu għax id-dehra tax-xitan hija tassew ta' biza'. "*Lo 'mperador del doloroso regno*" bi tliet ihluq jidher iqatta' u jomghod tliet midinbin li f'hajjithom kienu waslu biex jitradixxu lil dawk stess li ma kenux għamlulhom hlief gid:

*"Quell'anima là su c'ha maggior pena"
disse 'l maestro, "è Giuda Scariotto,
che 'l capo ha dentro e fuor le gambe mena".*

(Inf. XXXIV 61-63)

- L-ohrajn — zid iġhid Virgilju — huma Brutu u Kassju l-assassini ta' Ġulju Cesri.

Dante jintelaq ma' għonq Virgilju, flimkien jixxabtu mas-suf ta' Lucifru u bi tbatija kbira jirnexxilhom isibu ruhhom in-naħa l-oħra ta' minn fejn kienu dahlu fl-infern.

e quindi uscimmo a riveder le stelle. (Inf. XXXIV 139)